

प्रादेशिक समाचार
आकाशवाणी, भोपाल

मुख्य समाचार :-

- भारत और ओमान के बीच आज होंगे महत्वपूर्ण समझौते।
- युवाओं पर देश को विश्वगुरु बनाने की जिम्मेदारी, कहा-राज्यपाल ने।
- मुख्यमंत्री की घोषणा, सुखद और संपन्न मध्यप्रदेश की कल्पना को सबके सहयोग से साकार करेंगे।
- भारत और दक्षिण अफ्रीका के बीच पांचवा 20-20 क्रिकेट मैच कल से।

प्रधानमंत्री-ओमान

प्रधानमंत्री नरेंद्र मोदी अपने तीन देशों के दौर के अंतिम चरण के रूप में कल शाम ओमान के दो दिन के दौरे पर मस्कत पहुंचे। श्री मोदी, ओमान के सुल्तान हैथम बिन तारिक के निमंत्रण पर ओमान की यात्रा पर हैं। आज भारत और ओमान के बीच ऐतिहासिक आर्थिक साझेदारी मुक्त व्यापार समझौते-सीईपीए पर हस्ताक्षर किए जाएंगे। प्रधानमंत्री मोदी और ओमान के सुल्तान के उपस्थिति में केंद्रीय वाणिज्य एवं उद्योग मंत्री पीयूष गोयल और ओमान के वाणिज्य, उद्योग एवं निवेश संवर्धन मंत्री कैस अल यूसुफ इस समझौते पर हस्ताक्षर करेंगे। श्री मोदी ने एक सोशल मीडिया पोस्ट में कहा कि ओमान और भारत के बीच अटूट मित्रता और गहरे ऐतिहासिक संबंध हैं। उन्होंने कहा कि इस यात्रा से सहयोग के नए रास्ते तलाशने के साथ साथ दोनों देशों के बीच संबंध और मजबूत होंगे।

विश्व स्वास्थ्य संगठन-वैश्विक सम्मेलन

विश्व स्वास्थ्य संगठन के दूसरे वैश्विक पारंपरिक चिकित्सा सम्मेलन का कल नई दिल्ली के भारत मंडपम में उद्घाटन हुआ। इसे विश्व स्वास्थ्य संगठन और आयुष मंत्रालय संयुक्त रूप से आयोजित कर रहे हैं। इस अवसर पर आयुष मंत्री प्रतापराव जाधव ने अपने संबोधन में पारंपरिक चिकित्सा में भारत के लंबे योगदान का उल्लेख किया और अनुसंधान, गुणवत्ता मानकों तथा वैश्विक सहयोग सुदृढ़ करने के महत्व पर जोर दिया।

बाइट- आयुष मंत्री प्रतापराव जाधव

विश्व स्वास्थ्य संगठन के महानिदेशक ने हजारों वर्षों के चिकित्सा ज्ञान को आधुनिक विज्ञान और प्रौद्योगिकी के साथ समेकित करने की संगठन की प्रतिबद्धता की पुष्टि की। उन्होंने विज्ञान और परंपरा तथा ज्ञान और जीवन के अनुभवों के बीच सेतु बनाने के महत्व पर बल दिया।

सम्मेलन में आयुष प्रदर्शनी लगाई गई है, जिसमें आयुर्वेद, योग, यूनानी, सिद्ध, सोवा-रिग्पा और होम्योपैथी सहित भारत की आयुष चिकित्सा पद्धति के साथ पूरे विश्व की पारंपरिक चिकित्सा पद्धतियां प्रदर्शित की जा रही हैं।

लोक सभा-ओटीटी

केंद्रीय सूचना और प्रसारण राज्य मंत्री डॉ. एल. मुरुगन ने कहा है कि ओटीटी कंटेंट केन्द्रीय फिल्म प्रमाणन बोर्ड के अधिकार क्षेत्र से बाहर रहेगा। लोकसभा में एक प्रश्न के लिखित उत्तर में, डॉ. मुरुगन ने कहा कि ओटीटी सामग्री सूचना प्रौद्योगिकी नियम, 2021 के भाग तीन के प्रावधानों के तहत विनियमित होता है। उन्होंने कहा कि आचारनीति संहिता के तहत ओटीटी प्लेटफॉर्मों को कानून द्वारा प्रतिबंधित सामग्री दिखाने से बचना होगा और दिशानिर्देशों के अनुसार कंटेंट का उम्र के आधार पर वर्गीकरण करना होगा।

विकसित भारत जी राम जी विधेयक

केंद्रीय कृषि और किसान कल्याण मंत्री शिवराज सिंह चौहान आज सदन में विकसित भारत- रोजगार और आजीविका मिशन (ग्रामीण) की गारंटी: विकसित भारत - ग्राम कल्याण विधेयक 2025 पर चर्चा का जवाब देंगे। नया अधिनियम बीस साल पुराने महात्मा गांधी राष्ट्रीय ग्रामीण रोजगार गारंटी अधिनियम, 2005 का स्थान लेगा। विधेयक का उद्देश्य वर्ष 2047 तक विकसित भारत की राष्ट्रीय भविष्य योजना के अनुरूप ग्रामीण विकास ढांचा स्थापित करना है। योजना के तहत श्रमिकों को दी जाने वाली राशि के लिए केंद्र सरकार 60 प्रतिशत और राज्य सरकार 40 प्रतिशत का योगदान देगी। पूर्वोत्तर और हिमालयी राज्यों में यह अनुपात 90 और 10 प्रतिशत का होगा। राज्य सरकार बेरोजगारी भत्ता और मुआवजा देना जारी रखेगी।

लोकसभा में कल देर रात तक इस विधेयक पर चर्चा पूरी होने तक बैठक जारी रही। इस संबंध में अपने विचार प्रकट करते हुए सतना के सांसद गणेश सिंह ने कहा कि ये एक बहुत ही सराहनीय कदम है।

दीक्षांत समारोह-राज्यपाल

राज्यपाल मंगुभाई पटेल ने कहा कि युवाओं पर देश को विश्वगुरु बनाने की महती जिम्मेदारी है। युवा अपनी प्रतिभा, लगन और देशभक्ति से इस संकल्प पूरा करने के लिए दृढ़-प्रतिज्ञ रहे। राज्यपाल श्री पटेल कल अवधेश प्रताप सिंह विश्वविद्यालय रीवा के तेरहवें दीक्षांत समारोह को संबोधित कर रहे थे। उन्होंने विद्यार्थियों को उपाधियाँ प्रदान की।

विधानसभा सत्र

मुख्यमंत्री डॉ. मोहन यादव ने कहा है कि सुखद और सम्पन्न मध्यप्रदेश की कल्पना को बिना भेदभाव के खुले दृष्टिकोण के साथ कार्य करते हुए साकार किया जाएगा। मुख्यमंत्री डॉ. यादव ने कल मध्यप्रदेश विधान सभा के विशेष सत्र के समापन अवसर पर संबोधित करते हुए कहा कि पक्ष और विपक्ष के साथ नागरिकों के सुझावों और सहयोग के आधार पर प्रदेश के समग्र विकास के लिए कार्य होगा। प्रधानमंत्री नरेंद्र मोदी के विकसित भारत /2047 के विजन के अनुसार मध्यप्रदेश में विभिन्न क्षेत्रों में क्रियान्वयन किया जाएगा। मध्यप्रदेश, प्रधानमंत्री श्री मोदी के विजन को क्रियान्वित करने के लिए 8 प्रमुख विषयों पर तैयार किए गए दृष्टि-पत्र पर कार्य करेगा।

विशेष सत्र-उपमुख्यमंत्री

उप मुख्यमंत्री जगदीश देवड़ा ने कहा है कि सरकार का लक्ष्य एक ऐसे संपन्न और सुखद मध्यप्रदेश का निर्माण करना है, जहां नवाचार आधारित, सतत और समावेशी आर्थिक विकास हो तथा शिक्षा, स्वास्थ्य, कृषि और बुनियादी ढांचे में संतुलित प्रगति से प्रत्येक नागरिक का जीवन स्तर बेहतर बने। श्री देवड़ा ने कल मध्यप्रदेश विधानसभा के विशेष सत्र में वित्त विभाग के बारे में चर्चा करते हुए उक्त आशय के विचार प्रकट किए। उन्होंने औद्योगिक विकास पर प्रकाश डालते हुए बताया कि कृषि आधारित अर्थव्यवस्था को सुदृढ़ करने के साथ मध्यप्रदेश को देश के प्रमुख औद्योगिक गंतव्य के रूप में स्थापित करने के लिए नई और उद्योग-अनुकूल नीतियां लागू की गई हैं।

तानसेन समारोह

ग्वालियर में आयोजित हो रहे 101वें तानसेन समारोह के तीसरे दिवस की सांध्यकालीन संगीत सभा का शुभारम्भ परंपरा अनुसार ध्रुपद गायन से हुआ। शारदा नाद मंदिर संगीत महाविद्यालय, ग्वालियर के विद्यार्थियों ने ध्रुपद की प्रस्तुति दी। इसके पश्चात मंच पर सुविख्यात शास्त्रीय गायक एवं मध्यप्रदेश शासन के राष्ट्रीय कुमार गंधर्व सम्मान से अलंकृत संजीव अभ्यंकर, पुणे ने अपना गायन प्रस्तुत किया।

मौसम

प्रदेश में शीतलहर और घना कोहरा से जनजीवन प्रभावित हुआ है। प्रदेश के कई जिलों में न्यूनतम तापमान 5 डिग्री सेल्सियस के आसपास पहुंच गया है। सबसे कम तापमान मंदसौर में 3.7 डिग्री सेल्सियस दर्ज किया गया। मौसम विभाग के अनुसार बैतूल, भोपाल, दतिया, गुना, खरगोन, उज्जैन, इंदौर सहित 20 से अधिक जिलों में तेज शीतलहर चलने का अनुमान है।

क्रिकेट

भारत और दक्षिण अफ्रीका के बीच कल लखनऊ में चौथा ट्वेंटी-ट्वेंटी अंतरराष्ट्रीय क्रिकेट मैच घने कोहरे के कारण रद्द हो गया। भारत फिलहाल श्रृंखला में दो-एक से बढ़त बनाये हुए है। 5वां और अंतिम मैच 19 दिसम्बर को अहमदाबाद के नरेन्द्र मोदी स्टेडियम में शाम सात बजे से खेला जाएगा।

अब कुछ समाचार संक्षेप में

- आगरमालवा जिले में अग्नि एवं विस्फोट दुर्घटना से बचाव एवं तकनीक विषय पर एक दिवसीय प्रशिक्षण का आयोजन मंगलवार को पॉलिटेक्निक कॉलेज सभागृह में किया गया।
- खंडवा- जिले में जल संरक्षण को लेकर मिशन अमृत संचय अभियान के अंतर्गत किशोर कुमार सभागृह में इंजीनियर्स की कार्यशाला आयोजित की गई।
- मंदसौर शहर के मयूर विहार कॉलोनी में कल एक तेंदुआ निर्माणाधीन मकान में घुस गया जिसे मन्दसौर और गान्धीसागर वन विभाग की टीम ने ट्रंकुलाइज कर रेस्क्यू कर लिया। तेंदुए को गान्धीसागर अभ्यारण में छोड़ा गया।
- डिंडौरी जिले में कल सेंट्रल बैंक ऑफ इंडिया द्वारा ऋण वितरण कार्यक्रम बजाग ब्लॉक में आयोजित किया गया। जिसमें बजाग ब्लॉक अंतर्गत 11 समूह को 50 लाख की राशि का ऋण वितरण किया गया।
- इंदौर जिले में कैंसर, लकवा जैसी गंभीर बीमारियों के लिए भारत सरकार, राष्ट्रीय आयुष मिशन जन स्वास्थ्य कार्यक्रम के अंतर्गत कारुण्य प्रोजेक्ट की शुरुआत की गई है।